

रिट याचिका क्र. ५३५९/२०१४ अंतर्गत मा.
उच्च न्यायालयाच्या आदेशानुसार विभागीय
आयुक्त ,पुणे यांच्या चौकशी अहवालाची
पडताळणी करण्याकरीता एकसदस्यीय
समिती गठीत करण्याबाबत

महाराष्ट्र शासन
सार्वजनिक आरोग्य विभाग
शासन निर्णय क्रमांक: सा.आ. वि. ३००११/५९/२०१५/ आ -७

१० वा मजला, गो. ते. रुग्णालय संकुल इमारत
नवीन मंत्रालय, लो. टि. मार्ग, मुंबई- ४०००००१
तारीख: ०६ ऑगस्ट , २०१५

प्रस्तावना -

रिट याचिका क्र. ५३५९/ २०१४ , मधील याचिकाकर्ता श्री. अजमुद्दीन मुनीर शेख यांची मुलगी कु. सोफीजान वय ५ वर्ष, हायड्रोसीप्लस विथ सीपी या मेंदूच्या गंभीर आजाराची रुग्ण होती . केंद्र शासन पुरस्कृत सर्व शिक्षा अभियान अंतर्गत गरीब अपंग विद्यार्थ्यांवर शासनाद्वारे निवड केलेल्या खाजगी रुग्णालयात मोफत वैद्यकीय उपचार केले जातात. त्यानुसार कु. सोफीजान हिच्यावर तातडीने उपचार होणे आवश्यक असल्याने जिल्हा शल्य चिकित्सक सोलापूर, यांनी दि. ०६.०७.२०१३ च्या पत्रान्वये मुख्य कार्यकारी अधिकारी, जिल्हा परिषद, सोलापूर यांना संबंधित रुग्णाचा तपासणी अहवाल (अन्य रुग्णांच्या तपासणी अहवालासह) उपचार व शस्त्रक्रिया पुनर्वसनासाठी लागणा-या प्रस्तावित खर्चासह सादर केला होता. तथापि, मुख्य कार्यकारी अधिकारी, जिल्हा परिषद, सोलापूर यांनी दि. ०३ सप्टेंबर, २०१३ रोजी श्री. अण्णासाहेब शिंदे म्हेसाळकर चॅरीटेबल ट्रस्ट, सांगली या संस्थेच्या दरपत्रकास मंजूरी दिली. तत्पूर्वी दुर्दैवाने कु. सोफीजान या बालिकेचा दि. ०१ सप्टेंबर, २०१३ रोजी मृत्यू झाला. तसेच सौ. वैजयंता सावंत चॅरीटेबल ट्रस्ट या संस्थेस मुख्य कार्यकारी अधिकारी, जिल्हा परिषद, सोलापूर यांनी दि. ३१ ऑक्टोबर, २०१३ च्या पत्राद्वारे उपचारासाठी पात्र ठरविले. यासंदर्भात मा. उच्च न्यायालयाने दि. ०५.फेब्रुवारी, २०१५ रोजी विभागीय आयुक्त, पुणे विभाग, पुणे यांना सदर प्रकरणी झालेल्या विलंबाची चौकशी करून संबंधितांवर जबाबदारी निश्चित करण्याचे आणि सौ. वैजयंता सावंत चॅरीटेबल ट्रस्ट या संस्थेस मुख्य कार्यकारी अधिकारी, जिल्हा परिषद, सोलापूर यांनी उपचारासाठी पात्र ठरविल्याबाबत चौकशी करून सदर चौकशी अहवाल मा. उच्च न्यायालयास सादर करण्याचे आदेश दिले. त्यानुषंगाने विभागीय आयुक्तांनी मा. उच्च न्यायालयास आपला अहवाल सादर केला. सदर अहवालाची सत्यासत्यता पडताळणी आवश्यक वाटल्याने मा. उच्च न्यायालयाने दि. १३ जुलै, २०१५ च्या आदेशान्वये विभागीय आयुक्तांनी सादर केलेल्या

अहवालाच्या पडताळणीसाठी विभागीय आयुक्तांपेक्षा वरिष्ठ दर्जाच्या अधिका-याची नेमणूक करण्याबाबत प्रधान सचिव, सार्वजनिक आरोग्य विभाग यांना निर्देशित केले. त्यानुसार विभागीय आयुक्तांनी सादर केलेल्या अहवालाची पडताळणी करण्यासाठी एक सदस्यीय समिती गठीत करण्याचा प्रस्ताव शासनाच्या विचाराधीन होता. याबाबत पुढीलप्रमाणे निर्णय घेण्यात येत आहे.

शासन निर्णय-

रिट याचिका ५३५९/२०१४ अंतर्गत मा. उच्च न्यायालयाच्या आदेशानुसार विभागीय आयुक्त, पुणे, यांनी सादर केलेल्या चौकशी अहवालाची पडताळणी करण्यासाठी श्री. जे. पी. गुप्ता (भा.प्र.से.) आयुक्त, राज्य कामगार विमा योजना, पंचदीप भवन, १०८, ना. म. जोशी मार्ग, लोअर परेल, मुंबई-४०० ०१३, यांची एक सदस्यीय समिती नियुक्त करण्यात येत आहे. सदर समितीने विभागीय आयुक्तांच्या चौकशी अहवालाची पडताळणी करून आपले निष्कर्ष मा. उच्च न्यायालय, मुंबई यांना त्यांच्या दि. १३ जुलै, २०१५ च्या आदेशानुसार दिनांक ३० सप्टेंबर, २०१५ रोजी किंवा त्यापूर्वी सादर करावेत.

विभागीय आयुक्त, पुणे यांनी चौकशी अहवालाची प्रत व इतर संबंधित कागदपत्रे उपरोक्त एक सदस्यीय समितीस तातडीने उपलब्ध करून देण्याची व्यवस्था करावी.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१५०७२९१०३३१८६०१७ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(मनोहर ठोंबरे)

महाराष्ट्र शासनाचे अवर सचिव

प्रत,

१. मा. प्रबंधक, मुंबई उच्च न्यायालय, मुंबई.
२. श्री. जे. पी. गुप्ता (भा.प्र.से.), आयुक्त, राज्य कामगार विमा योजना, पंचदीप भवन, १०८, ना. म. जोशी मार्ग, लोअर परेल, मुंबई- ४०० ०१३
३. विभागीय आयुक्त, पुणे विभाग, विधान भवन, (कौन्सिल हॉल), पुणे.

४. आयुक्त (कुटुंब कल्याण) तथा संचालक, राष्ट्रीय आरोग्य अभियान, मुंबई
५. मुख्य कार्यकारी अधिकारी, जिल्हा परिषद सोलापूर.
६. अतिरिक्त संचालक, राज्य कुटुंब कल्याण कार्यालय, पुणे.
७. जिल्हा शल्य चिकित्सक, सोलापूर.
८. प्रधान सचिव , सार्वजनिक आरोग्य विभाग यांचे स्वीय सहाय्यक, मंत्रालय, मुंबई.
९. उप सचिव, सार्वजनिक आरोग्य विभाग, मंत्रालय, मुंबई.
- १०.अवर सचिव , विधी व न्याय विभाग, मंत्रालय, मुंबई.
- ११.निवड नस्ती (आ-७) .